

اسلامی نظام مالیات اور جدید نظام ہائے مالیات کا تقابلی جائزہ

The comparative study of Islamic financial system with conventional financial system

* شعیب خان

** وہاب خان

Abstract

Islam is a complete system of life to raise all aspects of human life and the guiding thought and action which offers a system according to the changing conditions of human actions that affect. Up until then, it will not be possible to regulate the texts should not be considered deeply profound to contemplate the Holy Quran "jurisprudence" word is used. Islamic Finance in respect of any individual earning a living is not completely confined (like communism) or full independent (like capitalism), but the income in the struggle meant that the economy was bound by the rules the life of the individual and the protection of irregular economic Charities (Rifāhy) also adhere with religious and moral exaltation, is always in the pursuit of individual economic will be tow rule: First, they get the "halal" is. Secondly, the ways they acquire "Tayyab".

Keywords: Capitalism, Socialism, Islamic Finance, Interest, Free Tradism.

* پی ایچ۔ ڈی ریسرچ سکالر، علامہ اقبال یونیورسٹی، اسلام آباد۔

** پی ایچ۔ ڈی ریسرچ سکالر، شعبہ علوم اسلامیہ و تحقیق، یونیورسٹی آف سائنس اینڈ ٹیکنالوجی، بنوں۔

تعارف:

قرونِ اولیٰ سے انسان انفرادی و اجتماعی لحاظ سے اچھے معاش کے وسائل اور زندگی گزارنے کے اسباب کی تلاش میں لگا ہوا ہے۔ اس اہمیت کے پیش نظر دنیا میں مختلف ادوار میں متمدن اقوام نے اس کے لئے جامع منصوبہ بندی کی خاطر اپنا اپنا نقطہ نظر قائم کیا۔ اٹھارویں اور انیسویں صدی عیسوی میں جب صنعتی ترقی کی وجہ سے دنیائے ایک نیا رخ اختیار کیا تو مالیاتی نظام کو بھی بڑھتی ہوئی اور عملی میدان میں بھی بہت زیادہ نظریئے ظہور پذیر ہوئے جن میں دو نظریوں کو کافی پذیرائی حاصل ہوئی اور عملی میدان میں بھی بہت زیادہ ترقی کی، یعنی سرمایہ دارانہ نظام کا نظریہ [CAPITALISM] اور اشتراکی نظام کا نظریہ [SOCIALISM]۔

ان دونوں نظاموں کے تعارف اور بنیادی نکات نیز اسلامی مالیاتی نظام کے اصول سے پہلے مال کے لغوی و اصطلاحی معنی بیان کئے جاتے ہیں:

مال کے لغوی معنی:

مال کے لغوی معنی جاننے کا مدار اس کے مادہ اشتقاق پر ہے چنانچہ مادہ اشتقاق کے لحاظ سے مال کے اصل میں دو احتمال ہے۔

(۱) م-ول

(۲) م-ی-ل

اگر مادہ اول مراد لیا جائے تو اس کے معنی ذخیرہ کی جانے والی چیز کے ہیں۔

اگر مادہ دوم مراد لیا جائے تو اس کے معنی میلان کے ہیں۔^(۱)

اول معنی کے اعتبار سے مال کا مصداق محدود ہے جب کہ دوسرے معنی کے اعتبار سے اس میں کافی وسعت پائی جاتی ہے، مگر اہل لغت نے عموماً مادہ اشتقاق م-ول (مول) ذکر کیا ہے البتہ بعد میں اس کے مصداق اور اطلاق کی تعیین میں مرحلہ وار مختلف اشیاء شامل ہوئی المائل: مَا مَلَكَتْهُ مِنْ شَيْءٍ... وَقَالَ ابْنُ الْأَثِيرِ: الْمَالُ فِي الْأَصْلِ: مَا يُمْلِكُ مِنَ الذَّهَبِ وَالْفِضَّةِ، ثُمَّ أُطْلِقَ عَلَى كُلِّ مَا يُفْتَنَى وَيُمْلِكُ مِنْ

الْأَعْيَانِ، وَأَكْثَرُ مَا يُطْلَقُ الْمَالُ عِنْدَ الْعَرَبِ عَلَى الْإِبِلِ، لِأَنَّهَا كَانَتْ أَكْثَرَ أَمْوَالِهِمْ۔^(۲)

"مال ہر وہ چیز ہے جس کا آپ مالک بن سکتے ہو۔ ابن الاثیر کہتے ہیں: اصل میں مال سونا اور چاندی ہے جو ملکیت میں آتے ہیں، پھر اس کا اطلاق تمام ان اعیان (حسی اور مادی اشیاء) پر ہونے لگا جن کو ذخیرہ کیا جاسکے اور جن پر ملکیت حاصل ہو سکے اور عربوں کے ہاں مال کا اطلاق زیادہ تر اونٹوں پر ہوتا تھا کیونکہ ان کے ہاں زیادہ تر مال یہی تھا"۔

مال کے اصطلاحی معنی:

مال کے اصطلاحی معنی میں فقہاء کرام کی آراء مختلف ہیں چنانچہ ائمہ ثلاثہ یعنی امام مالک [م ۷۹ھ]، امام شافعی [م ۲۰۴ھ] اور امام احمد بن حنبل [م ۲۴۱ھ] کے ہاں مال کی حقیقت میں اعیان اور منافع دونوں شامل ہیں۔

وقال غیر الحنفیة: أن المنافع أموال متقومة كالأعيان، لأن الغرض الأظهر من جميع الأموال هو منفعتها۔⁽³⁾ احناف کے علاوہ دوسرے فقہاء کے نزدیک منافع بھی اموال (وہ جن کی قیمت کا اعتبار کیا جاتا ہو) ہیں دوسرے مادی اشیاء کی طرح کیونکہ تمام اموال سے مقصود منفعت ہوتی ہے"۔

اس عبارت سے یہ ظاہر ہوا کہ ہر وہ شے جس سے نفع حاصل کیا جاسکتا ہو وہ مال ہے خواہ وہ حسی اور مادی ہو یا غیر حسی اور غیر مادی ہو چنانچہ حق مسیل، حق شرب، حق مرور، حق تالیف، حق ایجاد اور علامت تجارتی (Trade Mark) وغیرہ تمام حقوق ملکیہ (Intellectual Property) مال کے حکم میں ہوں گے۔⁽⁴⁾

احناف کے ہاں مال کا اطلاق صرف اعیان پر ہوتا ہے جو مادی اور حسی ہو، غیر مادی اور غیر حسی اشیاء پر اس کا اطلاق درست نہیں چنانچہ ان کے ہاں مال کی یہ تعریفیں کی گئی ہے:

۱: "الْمَالُ اسْمٌ لِعَبْرِ الْأَدْوِيَّةِ خُلِقَ لِمَصَالِحِ الْأَدْوِيَّةِ وَأَمْكَنَ إِحْرَازَهُ وَالنَّصْرُفُ فِيهِ عَلَى وَجْهِ الْإِخْتِيَارِ۔"⁽⁵⁾

"مال غیر انسان کا نام ہے جو مصالح انسان کے لئے پیدا کیا گیا ہو اور اسے محفوظ کرنا اور اپنے اختیار سے اس میں تصرف کرنا ممکن ہو"۔

۲: الْمُرَادُ بِالْمَالِ مَا يَمِيلُ إِلَيْهِ الطَّبَعُ وَيُمْكِنُ إِحْرَازَهُ لَوْ قُبِتِ الْحَاجَةُ۔⁽⁶⁾

"مال وہ چیز ہے جس کی طرف طبیعت کامیلان ہو اور وقت ضرورت کے لئے اس کا ذخیرہ کرنا ممکن ہو"۔

درج بالا دو / ۲ تعریفات کی روشنی میں یہ حقیقت واضح ہوئی کہ احناف کے ہاں مال کا اطلاق اُن اشیاء پر ہو گا جن میں یہ تین صفات پائی جائیں:

1- ذخیرہ کیا جاسکتا ہو۔ ۲- تصرف کرنا ممکن ہو۔ ۳- طبیعت کا میلان ہو۔

ان صفات کو مال کی حقیقت کے لئے معیار قرار دے کر صرف وہ اشیاء مال شمار ہوں گے جو اعیان کی جنس سے ہوں، غیر اعیان یعنی منافع وغیرہ مال کی تعریف میں شامل نہیں ہوں گے تاہم یہ ایک حقیقت مسلمہ ہے کہ زمانے کی تبدیلی کے ساتھ ساتھ حالات اور حاجات و ضروریات اور اسی طرح عرف و عادات بھی تبدیل ہوتی رہتی ہیں، اب یہ کافی مشکل تھا کہ زمانے کے حالات اور عرف و عادات کو نظر انداز کرتے ہوئے [مال] کو اپنے قدیم مفہوم تک محدود رکھا جائے لہذا بعد میں حنفی فقہاء نے بھی ضرورت و رعایت اور عرف و عادات کے اس معیار کے پیش نظر [فقہ حنفی] کے بنیادی تصور پر مستزاد کچھ منافع اور حقوق مال کے حکم میں شامل کئے ہیں چنانچہ علامہ کاسانی [م ۵۸۷ھ] نے واضح الفاظ میں لکھا ہے کہ مال کبھی عین ہوتا ہے اور کبھی منفعت۔ وہ لکھتے ہیں:

۱: وَالْمَالُ قَدْ يَكُونُ عَيْنًا وَقَدْ يَكُونُ مَنَفَعَةً. (7) "مال کبھی عین ہوتا ہے اور کبھی منفعت۔"

۲: لِأَنَّ هَذِهِ الْمَنَافِعَ أَمْوَالٌ أَوْ التَّحَقُّقَ بِالْأَمْوَالِ شَرْعًا. (8)

"اس لئے کہ یہ منافع اموال ہیں یا شرعاً اموال کے ساتھ [حکم میں] منسلک ہیں۔"

اسی طرح ابن نجیم [م ۹۷۰ھ] بھی لکھتے ہیں:

۳- لِأَنَّ هَذِهِ الْمَنَافِعَ أَمْوَالٌ أَوْ أُخِضَّتْ بِالْأَمْوَالِ شَرْعًا فِي سَائِرِ الْعُقُودِ لِمَكَانِ الْحَاجَةِ. (9)

"اس لئے کہ یہ منافع اموال میں سے ہیں یا بوجہ حاجت تمام عقود میں شرعاً اموال کے ساتھ پیوست ہیں۔" درج بالا عبارت سے واضح ہوتا ہے کہ حنفی فقہاء نے مال کی جو تعریف کی تھی وہ ان کے عرف و عادات کے مطابق تھی گویا وہ ایسی تعریف تھی جس میں ضرورت اور عرف و عادات کی بناء پر تبدیلی اور توسیع ممکن ہے، عرف و عادات اور تعامل کے پیش نظر اگر کوئی فقیہ ماقبل مجتہدین کے برعکس اپنے مذہب کے اصول و قواعد کے مطابق فتویٰ دے تو اُسے بے بنیاد قرار نہیں دیا جاسکتا بلکہ اصل مذہب کے قواعد پر مبنی فتویٰ تصور ہو گا، چنانچہ درج ذیل عبارت سے یہی واضح ہوتا ہے:

ولهذا تزی مشائخ المذہب خالفوا ما نصّ علیہ المجتہد فی مواضع کثیرة بناھا علی ما کان فی

زمانہ لعلمہم بانّہ لوکان فی مذہبہم لقال بما قالوا بہ أخذاً من قواعد مذہبہ۔" (10)

"بنابریں تو مشائخ کو اس طرح پائے گا کہ اکثر مقامات میں وہ اپنے مجتہد کے مخصوص مسائل کے خلاف ہوں گے (یہ اس لئے کہ) انہوں نے اپنے زمانے کے حالات کے موافق فتویٰ دیا ہے کیونکہ ان کو یہ علم ہے کہ اگر واقعہ یوں ہوتا جو اس زمانے میں ہے تو وہ بھی اسی طرح کا حکم کرتے، (یہ) اپنے مذہب کے قواعد کا اعتبار کرتے ہوئے۔"

غرض یہ کہ مال کے لغوی اور اصطلاحی معنی کے تعین میں زمانے کے اختلاف اور لوگوں کے عرف و عادات کا کافی دخل ہے چنانچہ اب مال کے مصداق میں بھی اعیان کے علاوہ منافع اور حقوق مجزود وغیرہ سب داخل ہیں۔

مالیاتی نظام کا تعارف:

انسانی زندگی کے بیشتر ضروریات کا تعلق بالواسطہ یا بلاواسطہ "مال" کے ساتھ ہیں جس کو بالفاظ دیگر وسائل یا ذرائع بھی کہا جاتا ہے۔ ان وسائل یا ذرائع سے ضروریات کو کیسے پورا کیا جائے؟ اس کے لئے نظریاتی و عملی ہر دو اعتبار سے منظم منصوبہ بندی کی ضرورت ہے جس کے ذریعے محدود وسائل کے ساتھ بھی زیادہ ضرورتیں پوری ہوں، چنانچہ نظریاتی اعتبار سے اس نظم یا تنظیم کی مختلف تعریفیں کی گئی ہیں۔ ابتداءً اس کی تعریف میں کافی حد تک سادگی تھی۔ جیسے:

۱: مشہور مؤرخ اور ماہر عمرانیات علامہ ابن خلدون [م ۸۰۸ھ] اس کی تعریف یوں کرتے ہیں:

أَنَّ المعاش هو عبارة عن ابتغاء الرزق والسعي في تحصيله (11)

"معاش رزق ڈھونڈنے اور اسے حاصل کرنے کے لئے جدوجہد کا نام ہے۔"

ابن خلدون کے زمانے کے بعد دنیا نے ایک نیا رخ اختیار کیا اور مشرق سے علم اپنا بساط لپیٹ کر مغرب کی طرف چل پڑا تو دوسری ساری چیزوں کی جدت اور ترقی کے ساتھ ساتھ اقتصادی نظم و ضبط کے لئے بھی ایک جدید نظر و فکر مل گیا۔ اس دور کے سب سے بڑے ماہر معاشیات ایڈم سمٹھ (Adam Smith) [م ۱۷۹۰ء] نے اس میں جدت کا راستہ اختیار کیا۔ یہاں صرف اس کی بیان کردہ تعریف ذکر کی جاتی ہے۔

۲: معاشیات دولت کے حاصل کرنے اور خرچ کرنے کے اصول کا نام ہے۔ (12)

دورِ حاضر کے معروف مفکر اسلام مفتی محمد تقی عثمانی نے بھی اس میدان میں اپنا لوہا منوایا ہے، انہوں نے صرف یہ نہیں کہ جدید مالیاتی نظاموں کا مطالعہ کیا ہے بلکہ ان کو اسلامی سانچے میں ڈھالنے کے لئے بہت اہم اقدام کیا ہے، آپ مالیاتی نظام کی بہت سادہ تعریف کرتے ہیں۔

۳: "وسائل کو اس طریقے سے استعمال کئے جائیں کہ اس سے زیادہ سے زیادہ ضرورتیں پوری ہوں۔" (13)

اسلام کے تمام شعبے آپس میں مربوط ہیں اس لئے اسلام کی رو سے جس شعبے کی تعریف کی جاتی ہے تو تمام کو ملحوظ رکھا جاتا ہے چنانچہ اسلام کی رو سے معاشیات کی یہ تعریف کی جاتی ہے:

۴: "علم معاشیات زندگی کا وہ شعبہ ہے جو قرآن و حدیث کی ہدایت کے مطابق فلاح و بہبود انسانی کے لئے منضبط ہوتا ہے۔" (14)

معاشیات یا مالیاتی نظام کی ان تمام تعریفات میں قدر مشترک یہ ہے کہ انسان وسائل یا ذرائع معاش تلاش کرے اور اپنی ضروریات زندگی کو پوری کرے۔ اس سلسلے میں چند اہم اور بنیادی نکات ہیں اگر ان کو بطریق احسن بروئے کار لائے جائیں تو مالیاتی نظام کے لئے یہ ایک بہترین منصوبہ بندی ہوگی۔ اس بارے میں مفتی محمد تقی عثمانی لکھتے ہیں:

آن المسائل الأساسية لكل نظام اقتصادي أربعة لابد لكل نظام من حلها، وهي في اصطلاح الاقتصاديين (1)مسئلة الترتيبات (2)مسئلة استخدام الوسائل (3)مسئلة توزيع الثروة (4)مسئلة الازدهار۔ (15)

"ہر اقتصادی نظام کے لئے چار مسائل ہیں جن کو حل کرنا ناگزیر ہے، ماہرین اقتصادیات کی اصطلاح میں وہ یہ ہیں: (1) ترتیبات کا تعین (2) وسائل کی تخصیص (3) آمدنی کی تقسیم (4) ترقی۔"

یہ مسائل اگرچہ فطری ہیں لیکن ان کو حل کرنے کے لئے دُنیا میں ابتداء سے آج تک طبع آزمائی ہوئی ہے، ماضی قریب میں بھی سرمایہ دارانہ نظام [CAPITALISM] اور اشتراکی نظام [SOCIALISM] کے واضعین یہ دعویٰ کرتے ہیں کہ ان چاروں بنیادی مسائل کے حل کرنے کا یہی ذریعہ ہے۔ سطور ذیل میں ان دونوں نظاموں کے تعارف اور بنیادی نکات پر روشنی ڈالی جاتی ہے۔

سرمایہ دارانہ نظام [CAPITALISM]:

دنیا کے معاش کا ترقی یافتہ یہ نظام انفراد پسندی کے اصول پر قائم ہے۔ اسے عدم مداخلت کا نظام یا آزادانہ معاشی نظام بھی کہتے ہیں۔

“Capitalism also called free market economy or free enterprise economic system”⁽¹⁶⁾

اس نظام میں حکومت عوام کی معاشی سرگرمیوں میں کوئی مداخلت نہیں کرتی اور زمینیں، کارخانے، دکانیں اور دیگر تمام ذرائع پیداوار افراد یا اداروں کی ملکیت میں ہوتے ہیں، وہ ان وسائل کو اپنی مرضی کے مطابق استعمال کرتے ہیں۔

“Capital is a system of economic organization in which individual person singly in groups privately owned production resources, including land and possess the rights to use these resources generally in whatever manner the choose .”⁽¹⁷⁾

سرمایہ دارانہ نظام کا ارتقاء:

ایڈم سمٹھ (Adam Smith) نے سب سے پہلے ان تمام پابندیوں کو تجارت سے ہٹانے کی کوشش کی جو بعض ممالک نے اپنے ملک میں تجارتی سامان کے درآمد اور برآمد پر پابندی لگا رکھی تھی، اور "Free Tradism" کے اصولوں پر تجارت کے لئے نئے نظام کا نظریہ پیش کیا۔ مالتھس (Malthus) [م ۱۸۳۴ء] نے تقلیل حاصل "Diminishing" کا نظریہ پیش کیا اور پھر فری ٹریڈ ازم "Free Tradism" کا تاجرانہ اقتصادی نظام اٹھارویں صدی عیسوی میں سرمایہ دارانہ نظام کی صورت اختیار کر گیا۔

کیٹز (Keynes) [م ۱۹۴۶ء] نے کساد بازاری سے بچنے کے لئے ۱۹۳۶ء میں ایک نظریہ پیش کیا جس کو The general theory of employment interest and money کہتے ہیں، اس نظریے سے سرمایہ داروں کو حکومت کی سرپرستی حاصل ہو گئی۔⁽¹⁸⁾

آج کل یہ نظام امریکہ اور انگلستان کے علاوہ مغربی جرمنی اور جاپان وغیرہ میں قائم ہے۔

The performance of Capitalism since World War 2nd in the United States, United Kingdom, West Germany and Japan⁽¹⁹⁾

سرمایہ دارانہ نظام کے اصول:

سرمایہ دارانہ نظام کے بنیادی اصول درج ذیل ہیں:

۱: ملکیت کی آزادی:

اس نظام میں افراد کو اشیاء پر بغیر کسی پابندی کے کامل ملکیت حاصل ہوتی ہے۔

۲: معاشی آزادی:

افراد حکومت کی مداخلت کے بغیر اپنی اموال کے تصرف میں آزاد ہوتے ہیں اور معاشی تنظیم منڈی کے حوالے ہوتی ہے، رسد و طلب "Supply and Demand" کی فطری قانون کے تحت منڈی کا نظام خود بخود منظم ہوتا ہے اور منافع کو زیادہ سے زیادہ حاصل کرنے کی کوشش کی جاتی ہے۔

۳: منافع کی آزادی:

اس نظام میں منافع کا حق حامل اور تنظیم کنندہ کا ہے اور حکومت کو پابندی کا کوئی حق نہیں کیونکہ اس قسم کی آزادی سے ہی آزادانہ تجارت "Free Tradism" کا عملی تجربہ ممکن ہے۔⁽²⁰⁾

اشتراکی نظام [SOCIALISM]:

اشتراکی نظام، سرمایہ دارانہ نظام کے مقابلے میں وجود میں آیا کیونکہ جب سرمایہ دارانہ نظام کی بدولت طبقاتی کشمکش اور باہمی جنگ وجدل دیکھنے میں آیا جس کے نتیجے میں امیر اور غریب کے درمیان فاصلے بہت بڑھ گئے تو اشتراکیت ان خرابیوں کے سدباب کا دعویٰ لے کر میدان میں آئی اور کہا کہ بنیادی خرابی یہاں سے پیدا ہوئی ہے کہ وسائل کو انفرادی ملکیت قرار دیا گیا ہے۔ اس کا حل یہ ہے کہ سارے وسائل ریاست کی ملکیت میں ہو اور وہی معیشت کی بنیادی نکات (ترجیحات کا تعین، وسائل کی تخصیص، آمدنی کی تقسیم) کی منصوبہ بندی کرے گی، پھر انہی کے نتیجے میں ترقی خود بخود آئے گی۔

"A system of social organization in which private property and the distribution of income are subject to social control"⁽²¹⁾

اس نظام کے بانی اور مؤجد کارل مارکس [۱۸۱۸ء-۱۸۸۳ء] ہیں۔ سرمایہ دارانہ نظام کا فائدہ جب نقصان سے کم ہونے لگا تو کارل مارکس نے اس کے خلاف آواز بلند کی۔

بنیادی طور پر اشتراکی نظام، فلسفہ، اقتصاد اور سیاست تینوں کے مجموعے کا نام ہے۔ کارل مارکس نے ان تینوں عناصر کو ایسا منظم کر دیا کہ ان کے باہمی میلاپ سے ایک علیحدہ تصور حیات وجود میں آیا، یہ اجزائے ترکیبی مندرجہ ذیل ہیں:

۱: تاریخ کی مادی تعبیر [Materialistic interpretation of History] کو فلسفہ کی حیثیت حاصل ہے۔

۲: نظریہ قدر زائد [Theory of surplus value] یہ اقتصادی پہلو ہے۔

۳: طبقاتی جنگ [Class war] یہ کارل مارکس کی سیاست ہے جس سے ذاتی ملکیت مٹ کر کمیونیزم [Communism] وجود میں آتی ہے جس کی ایک شاخ سوشلزم [Socialism] بھی ہے۔ (22)

کارل مارکس نے دولت کی منصفانہ تقسیم اور طبقاتی کشمکش کے خاتمے کے لئے اصول تو وضع کئے لیکن وہ مذہب دشمنی پر مبنی تھے اور خدا کے تصور کو ایک واہمہ قرار دیا، اُن کے نزدیک یہ تصورات امیر طبقوں کی پیداوار ہے جن کی بنا پر وہ مزدور جماعت کو مذہب کا ایون دے کر اُن کے حقوق پامال کرتے ہیں۔ وہ لکھتے ہیں:

”اخلاقیات، مذہب، مابعد الطبعیات اور اس قسم کے دوسرے تصورات اپنا آزاد وجود کہیں نہیں رکھتے۔ ان کی نہ کوئی تاریخ ہے اور نہ نشوونما۔ جو اس کے کہ انسان جب اپنے معاشی ذرائع کو نشوونما دیتا ہے تو اس حقیقت کے ساتھ ساتھ اپنے افکار و نظریات کو بھی بدلتا رہتا ہے (انہی کا نام مذہب ہے)۔ شعور انسان پر محاکمہ نہیں کرتا، انسانی زندگی شعور کا تعین کرتی ہے۔“ (23)

ایک دوسری جگہ لکھتے ہیں:

”خدا کا تصور ایک واہمہ ہے اس عالم کے ارتقائی وجود میں آج تک کسی بادشاہ یا خدا کے لئے جگہ نہیں۔“ (24)

اشتراکیت کے بنیادی اصول:

اشتراکیت کے چار بنیادی اصول ہیں:

۱: اجتماعی ملکیت [Collective Property]

۲: منصوبہ بندی [Planning]

۳: اجتماعی مفاد [Collective interest]

۴: آمدنی کی منصفانہ تقسیم [Equitable distribution of income] (25)

اسلام کا نظام اقتصاد:

اسلام کلی طور پر نہ مال کی نفی کرتا ہے اور نہ اسے انسانی زندگی کا حقیقی مقصد ٹھہراتا ہے۔ مال کی تلاش اور معیشت کی طلب کی ترغیب قرآن میں پائی جاتی ہے:

﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ﴾⁽²⁶⁾ "پھر جب نماز (جمعہ) پوری ہو چکے تو اس وقت تم کو اجازت ہے کہ تم زمین پر چلو پھرو اور خدا کی روزی تلاش کرو۔"

جب کہ دوسری طرف مال کے لئے متاع الغرور (سامان دھوکہ) اور فتنہ کے الفاظ استعمال ہوئے ہیں:

﴿وَمَا الْحَيَاةُ الدُّنْيَا إِلَّا مَتَاعُ الْعُزُورِ﴾⁽²⁷⁾ "اور دنیاوی زندگی تو کچھ بھی نہیں صرف دھوکے کا سامان ہے۔"

﴿وَاعْلَمُوا أَنَّمَا أَمْوَالُكُمْ وَأَوْلَادُكُمْ فِتْنَةٌ وَأَنَّ اللَّهَ عِنْدَهُ أَجْرٌ عَظِيمٌ﴾⁽²⁸⁾

"اور تم اس بات کو جان رکھو کہ تمہارے اموال اور تمہاری اولاد ایک امتحان کی چیز ہے اور اس بات کو جان رکھو کہ اللہ تعالیٰ کے پاس بڑا بھاری اجر (موجود) ہے۔"

اس طرز و انداز سے اسلام کے اقتصادی نظام اور دوسرے نظاموں کے درمیان فرق واضح ہوتا ہے کیونکہ دوسرے نظاموں کی بنیاد "مادہ پرستی" پر ہے کہ انسان کا معیشت کے سوا کوئی اور بڑا مقصد دنیا میں نہیں۔ مفتی تقی عثمانی لکھتے ہیں:

أَنَّ الاقتصاد المادى يعتبر "المعيشة" مقصداً أساسياً للإنسان، ويرى أَنَّ الثروة والرفاهية هي الغاية المنشودة والمقصد الأصيل لجميع ما يفعله الإنسان في هذه الحياة الدنيا۔⁽²⁹⁾

"مادی (نظام) اقتصاد کے ہاں "معیشت" (کی طلب) انسان کا بنیادی مقصد ہے اور ان کی نظر میں دولت اور خوشحالی حیات انسانی کی تمام سرگرمیوں کا بنیادی مقصد اور محور ہے۔"

اسلام میں حیات انسانی کا بنیادی مقصد اللہ تعالیٰ کی رضا اور ابدی سعادت ہے البتہ وہ وسائل جن کے لئے انسان دنیاوی زندگی میں محتاج ہے، ناگزیر اور ضروری ہیں، اس کی تصریح اللہ تعالیٰ یوں فرماتے ہیں:

وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيبَكَ مِنَ الدُّنْيَا وَأَحْسِنْ كَمَا أَحْسَنَ اللَّهُ إِلَيْكَ وَلَا تَبْغِ الْفَسَادَ فِي الْأَرْضِ⁽³⁰⁾

"تجھ کو اللہ تعالیٰ نے جتنا دے رکھا ہے اس میں عالمِ آخرت کی بھی جستجو کیا کرو اور دنیا سے اپنا حصہ (آخرت میں لے جانا) فراموش مت کرو، جس طرح اللہ تعالیٰ نے تیرے ساتھ احسان کیا ہے تو بھی (بندوں کے ساتھ) احسان کیا کرو اور دنیا میں فساد کا خواہاں مت ہو۔"

مذکورہ بالا آیات سے ثابت ہوتا ہے کہ اسلام انسانی فطرت کے موافق مال سے بقدر حاجت و ضرورت مستفید ہونے کی ہرگز نفی نہیں کرتا بلکہ ایسے مال کو فضل اللہ وغیرہ جیسے الفاظ سے تعبیر کرتا ہے البتہ مال کی اُس حیثیت کی ضرور مذمت کرتا ہے جو انسان کو اُس کے مقصدِ اصیل سے غافل و بے پروا کر کے مقصدِ حیات بن جائے۔

اسلامی نظامِ اقتصاد کے اصول:

اقتصادِ اسلامی کے بنیادی اصول درج ذیل ہیں:

(۱) مرکبِ ملکیت [ملکیتِ عام و ملکیتِ خاص]

ملکیت کا اصل حق اللہ تعالیٰ کا ہے، بندہ خلیفہ کی حیثیت سے اس کا مالک ہے یعنی جو کچھ انسان کی ملک میں ہے وہ اللہ کی دی ہوئی ہے۔ اللہ تعالیٰ فرماتے ہیں:

۱: ﴿لَهُ مَا فِي السَّمَاوَاتِ وَمَا فِي الْأَرْضِ وَمَا بَيْنَهُمَا وَمَا تَحْتَ الثَّرَى﴾⁽³¹⁾

"اسی کی ملک ہیں جو چیزیں آسمانوں اور جو چیزیں زمین میں ہیں اور جو چیزیں ان دونوں کے درمیان ہیں اور جو چیزیں تحت الثریٰ میں ہیں۔"

۲: ﴿وَتَبَارَكَ الَّذِي لَهُ مُلْكُ السَّمَاوَاتِ وَالْأَرْضِ وَمَا بَيْنَهُمَا﴾⁽³²⁾

"اور وہ ذات بڑی عالی شان ہے جس کے لئے زمین اور آسمان کی اور جو مخلوق اس کے درمیان میں ہے اس کی سلطنت ثابت ہے۔"

۳: ﴿وَاللَّهُ الَّذِي لَهُ مُلْكُ السَّمَاوَاتِ وَالْأَرْضِ﴾⁽³³⁾ "اور اللہ ہی کو سلطنت ہے آسمانوں اور زمین میں۔"

قرآن مجید میں ان آیات کے علاوہ اور بہت ساری آیات ہیں جن سے معلوم ہوتا ہے کہ تمام اشیاء پر ملکیت کا اصل حق اللہ تعالیٰ کے لئے ثابت ہے البتہ ایسی آیات بھی ہیں جن میں مال کی نسبت انسان کی طرف کی گئی ہے، ان میں سے چند آیتیں درج ذیل ہیں:

۱: ﴿وَإِنْ تَبَيْتُمْ فَلَكُمْ رُءُوسُ أَمْوَالِكُمْ لَا تَظْلِمُونَ وَلَا تُظْلَمُونَ﴾⁽³⁴⁾

"اور اگر تم توبہ کر لو گے تو تم کو تمہارے اصل اموال مل جائیں گے۔ نہ تم کسی پر ظلم کرنے پاؤں گے اور نہ تم پر کوئی ظلم کرنے پائے گا۔"

۲: ﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا﴾ (35)

"آپ ان کے مالوں میں سے صدقہ لے لیجئے جس کے ذریعے سے آپ ان کو (گناہ کے آثار سے) پاک صاف کر دیں گے۔"

۳: ﴿وَفِي أَمْوَالِهِمْ حَقٌّ لِّلْمَسْئِلِ وَالْمَحْرُومِ﴾ (36) "اور ان کے مال میں سوالی اور غیر سوالی کا حق تھا۔"

مذکورہ بالا آیات سے واضح ہوتا ہے کہ مال میں انسان کی حیثیت صرف ایک خلیفہ کی ہے، یعنی انسان کو منفعت اور تصرف کا حق حاصل ہے جس طرح اللہ تعالیٰ ایک اور جگہ فرماتے ہیں:

۴: ﴿وَأَنْفِقُوا مِمَّا جَعَلْنَا لَكُم مِّنْهُ خَلْفِينَ فِيهِ﴾ (37)

"اور جس مال میں تم کو اس (اللہ تعالیٰ) نے قائم مقام بنایا ہے اس میں سے (اس کی راہ) میں خرچ کرو۔"

خلیفہ اور نائب کی حیثیت سے مال میں ملکیت انسان کو اگرچہ حاصل ہے لیکن یہ ملکیت بھی دو (۲) طرح کا ہے۔

۲: ملکیتِ عام

۱: ملکیتِ خاص

۱: ملکیتِ خاص:

ملکیتِ خاص کا تعلق معاشرے کے مخصوص افراد کے ساتھ ہے۔ اسلام مخصوص افراد کی ملکیت کا حامی اور ان کے حقوق کی حفاظت و رعایت کا علمبردار ہے چنانچہ کسی آدمی کا مال ناجائز طریقے سے لینا ممنوع ہے۔

نبی کریم ﷺ کا ارشاد ہے: فَإِنَّ دِمَاءَكُمْ وَأَمْوَالَكُمْ وَأَعْرَاضَكُمْ عَلَيْكُمْ حَرَامٌ، كَحُرْمَةِ يَوْمِكُمْ هَذَا، فِي شَهْرِكُمْ هَذَا، فِي بَلَدِكُمْ هَذَا (38)

"بے شک تمہارا خون، تمہارے اموال اور تمہاری عزتیں تم پر حرام کی گئی ہیں، اس (مبارک) دن، اس (مبارک) مہینے اور اس (مبارک) شہر کی حرمت کی طرح۔"

اس آیت میں ایک دوسرے کے اموال کو ناجائز طریقے سے استعمال کرنے کی ممانعت کے بیان سے یہ امر بھی بخوبی واضح ہو جاتی ہے کہ مال میں ملکیت کا حق ایک فرد کو حاصل ہوتا ہے اور وہ حق ملکیت محترم بھی

ہے یعنی کسی غیر کو ناحق طریقے سے ملکِ غیر میں دراندازی کا کوئی حق نہیں۔ مالک کو اپنے مال سے پورا پورا فائدہ اٹھانا اور اس کو اپنی ضروریات میں خرچ کرنے کی اجازت اگرچہ ہے لیکن اگر کہیں مالک کا تصرف معاشرے کے اجتماعی ضرر کا سبب بن رہا ہو تو مالک کو اس طرح کے تصرف کا حق نہیں۔ اس کی دلیل یہ ہے کہ حضرت عمر فاروقؓ [م ۲۴ھ] نے حضرت بلال بن الحارثؓ [م ۶۰ھ] سے وہ زمین واپس لی تھی جو حضور ﷺ نے اس کو عطا کی تھی کیونکہ انہوں نے اس زمین کو بے کار چھوڑا تھا۔ حضرت عمرؓ نے فرمایا:

لَيْسَ لِمُحْتَجِرٍ بَعْدَ ثَلَاثِ سِنِينَ حَقٌّ⁽³⁹⁾ "پتھر نصب کرنے والے کو تین سال کے بعد کوئی حق نہیں۔"

اسی طرح معاشرے کی اجتماعی ضرورت و حاجت کے پیش نظر احتکار (ذخیرہ اندوزی) کی ممانعت کی گئی ہے۔ جیسے کہ عبد اللہ بن عمرؓ [م ۷۳ھ] نبی کریم ﷺ سے روایت کرتے ہیں:

"مَنْ احْتَكَرَ طَعَامًا اَرْبَعِينَ يَوْمًا، فَقَدْ بَرِيَ مِنَ اللَّهِ تَبَارَكَ وَتَعَالَى وَبَرِيَ اللَّهُ تَبَارَكَ وَتَعَالَى مِنْهُ"

(40)

"جو آدمی چالیس روز تک خوراک کو ذخیرہ کرے تو وہ اللہ تعالیٰ سے بری ہے اور اللہ تعالیٰ اُس سے بری ہے۔"

حاصل یہ کہ اسلام نے جس طرح ایک فرد کی ملکیت کو تسلیم کر کے اس کے مال کو ناجائز طریقے سے غصب کرنے کی ممانعت کی ہے اسی طرح معاشرے اور سوسائٹی کی اجتماعی ضرر کے سدباب کی خاطر کسی آدمی کو اپنے مال میں ایسے تصرف کی قطعاً گنجائش نہیں چھوڑی جس سے عام لوگ ضرر اور تکلیف میں مبتلا ہوں۔ اس کے ساتھ ساتھ یہ بھی ثابت ہوا کہ اسلامی نظامِ اقتصاد میں ایسا توازن پایا جاتا ہے جو دوسرے نظاموں میں نظر نہیں آتا۔

وهذا التوازن في أمة مذهب آخر، فالرأسمالية إتجهت نحو الفرد وإشباع رغباته دون حدود وقيود، والماركسيّة ألغيت مصلحة الفرد الغاء تاماً⁽⁴¹⁾

"اس توازن کو ہم دوسرے نظاموں میں نہیں دیکھتے، سرمایہ دارانہ نظام کی پوری توجہ افراد اور ان کے مرغوبات (خواہشات) کی تکمیل بغیر کسی پابندی کے، کی طرف ہے اور مارکسیزم (اشتراکی نظام) نے تو (سرے سے) فرد کی مصلحت ہی ختم کر دی ہے۔"

۲: ملکیت عام:

ملکیت عام کا مطلب یہ ہے کسی چیز کے ساتھ تمام افراد کی ملکیت متعلق ہو، اس بارے میں بھی اسلامی تعلیمات میں اشارہ ملتا ہے، حضور ﷺ کا ارشاد ہے: الْمُسْلِمُونَ شُرَكَاءُ فِي ثَلَاثٍ: فِي الْكَلْبِ، وَالْمَاءِ، وَالنَّارِ۔⁽⁴²⁾ "مسلمان تین چیزوں میں آپس میں شریک ہیں؛ (خودرو) گھاس، پانی اور آگ۔" ایک دوسری روایت میں ہے:

لَا تَتَمَنَّعُوا فَضْلَ الْمَاءِ لِتَمْتَمَعُوا بِهِ فَضْلَ الْكَلْبِ۔⁽⁴³⁾ "زائد پانی کو مت روکو (کیونکہ اس کے ساتھ) تم (خودرو) گھاس روکتے ہو۔"

ان تین چیزوں میں شرکت عام اس وجہ سے ہے کہ ان کی ضرورت بہت زیادہ پیش آتی ہے البتہ اگر ان تین چیزوں کو کوئی مخصوص طریقے سے محفوظ اور محصور کر لے تو پھر ان میں بھی ملکیت خاص ہو جاتی ہے۔ روایات میں اگرچہ تین چیزیں وارد ہوئی ہیں لیکن لوگوں کی ضروریات زمانے اور ماحول کے ساتھ بدلتی رہتی ہیں لہذا ان پر دوسری چیزوں کو بھی قیاس کیا جاسکتا ہے بشرط یہ کہ ان میں بھی انہی تین چیزوں کی طرح صفات پائی جائے اور اسلام کے اصول و قواعد کے موافق ہوں مثلاً ملکیت عام کی ایک قسم وہ چیزیں جو ریاست کی ملکیت میں ہوں جیسے بیت المال کی اراضی جن میں زکوٰۃ کے اُونٹ یا وہ اراضی جن میں عام لوگوں کے جانور چرتے ہیں۔⁽⁴⁴⁾

(۲) کفالت اور معاشی ذمہ داری:

اسلامی نظام اقتصاد میں مال میں صرف محنت یا خرچ ذریعہ استحقاق نہیں بلکہ معاشرے میں بعض افراد کے لئے محنت اور خرچ کے بغیر بھی مال میں استحقاق اور حصہ داری تسلیم کی گئی ہے، ایسے مستحقین کے لئے استحقاق کی دو بنیادیں ہیں: ۱- حاجت مندی ۲- قربت داری⁽⁴⁵⁾

۱- حاجت مندی:

ہر معاشرے میں مساکین و محتاج طبقہ ضرور ہوتا ہے۔ کبھی یہ حاجت مندی عارضی ہوتی ہے جیسے مسافر سفر کی وجہ سے تنگ دست ہو جائے اور کبھی دائمی ہوتی ہے مثلاً بیماری یا بڑھاپے کی وجہ سے کوئی خود کام کاج نہ کر سکے ایسے حاجت مند افراد کی کفالت کی ذمہ داری سب سے پہلے بیت المال پر ہے کیونکہ بیت المال کے ذرائع آمدن میں ایک ذریعہ اموالِ فاضلہ یا ضوائع کا ہے جس سے غریب بیماروں کی

مدد اور نادار اموات کی تجھیز و تکفین کا بندوبست کیا جاتا ہے، لاوارث بچوں کی پرورش اور جرمانے کی ادائیگی کے لئے استعمال کیا جاتا ہے، اسی طرح ایسے لوگوں کی مدد کی جاتی ہے جو اپنی رزی کمانے سے خود معذور ہوں اور ان کا کوئی ایسا عزیز بھی نہ ہو جس کا وہ قانونی طور پر سہارالے سکیں۔⁽⁴⁶⁾

بیت المال کے بعد معاشرے کے آغنیاء کی دولت میں بقدر ضرورت ان نادار اور معذور افراد کا استحقاق بنتا ہے۔⁽⁴⁷⁾

۲- قرابت داری:

قرابت داری اور رشتہ داری بھی ایک اہم وجہ استحقاق ہے، اس کی اہمیت اس وجہ سے ہے کہ اس میں "حق کفالت" بطور احسان کے نہیں بلکہ ایک اہم فریضہ کے طور پر ادا کرنا ہوتا ہے۔ اسلامی نظام اقتصاد میں اس استحقاق کی بنا پر جو حقدار بنتے ہیں ان کے مختلف درجات ہیں:

درجہ اول: بعض افراد کو حصہ دینا یا بطور قرابت داری ان کی کفالت اور مالی معاونت کرنا "واجب" کا درجہ رکھتا ہے۔ مثلاً بیوی، نابالغ اولاد، بوڑھے والدین۔

درجہ دوم: بعض افراد کا درجہ استحقاق بذاتہ بڑا ہے اگرچہ درجہ اول کے استحقاق سے قدرے کم ہے۔ مثلاً محتاج بہن بھائی یا ان کی محتاج اولاد، چچا، ماموں، خالائیں وغیرہ۔

درجہ سوم: بعض مستحقین درجہ دوم سے کمتر ہیں، ان میں دور کے رشتہ دار اور ان کے لواحقین۔ ان کے درمیان درجہ بندی رشتہ کی قرب اور بعد کی بنا پر ہو گا۔ ان کے علاوہ بعض افراد صرف اخلاقی اور کار خیر کی بنا پر مستحق ہیں۔ مثلاً ہمسایہ، ہم سفر اور ہم جماعت وغیرہ۔ اگرچہ بعض حالات میں ایسے مستحقین کی حاجت کی شدت کو مد نظر رکھ کر ان کی کفالت بھی واجب کے درجہ میں ہو جاتی ہے۔⁽⁴⁸⁾

(۳) حریت [مگر حدود و قیود کے اندر]:

اسلامی نظام اقتصاد میں کسب معاش کے سلسلے میں کوئی بھی فرد نہ تو مکمل مقید ہے (اشتر ایت کی طرح) اور نہ ہی مکمل آزاد خود مختار (سرمایہ دارانہ نظام کی طرح) ہے بلکہ کسب معاش کے اس جدوجہد میں ایسے اصولوں کا پابند بنایا گیا ہے جو نظام معیشت کو بھی فاسد ہونے سے بچاتا ہے اور فرد کی زندگی کو بھی معاشی رفاہیت کے ساتھ ساتھ دینی اور اخلاقی رفعت عطا کرتا ہے۔ اس انفرادی معیشت کے حصول میں ہمیشہ دو اصول پیش نظر رہیں گے:

اول: جو حاصل کرے وہ "حلال" ہو۔

دوم: جن طریقوں سے حاصل کرے وہ "طیب" ہوں۔⁽⁴⁹⁾ ارشادِ باری تعالیٰ ہے:

۱- ﴿يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا﴾⁽⁵⁰⁾ "اے لوگو جو چیزیں زمین میں موجود ہیں ان میں سے حلال پاک چیزوں کو کھاؤ"۔

۲- ﴿وَكُلُوا مِمَّا رَزَقَكُمُ اللَّهُ حَلَالًا طَيِّبًا﴾⁽⁵¹⁾ "اور خدا تعالیٰ نے جو چیزیں تم کو دی ہیں ان میں سے حلال مرغوب چیزیں کھاؤ"۔

مذکورہ بالا آیات میں پہلا اصل یعنی "حلال" جس کی ضد "حرام" ہے اور حرام کھانوں کا بیان خود اللہ تعالیٰ نے آیت ذیل میں کیا ہے:

حُرِّمَتْ عَلَيْكُمُ الْمَيْتَةُ وَالِدَمُّ وَالْحُنْزِيرُ وَمَا أَهَلَ لِعَبْرِ اللَّهِ بِهِ وَالْمُنْحَنِقَةُ وَالْمَوْفُوذَةُ وَالْمُتَرَدِّبَةُ وَالنَّطِيحَةُ وَمَا أَكَلَ السَّبُعُ إِلَّا مَا ذَكَّيْتُمْ⁽⁵²⁾

اور دوسرا اصل یعنی "طیب" جس کی ضد "خبیث" ہے، کی تفسیر میں رشید رضا مصری [م ۱۳۵۳ھ] لکھتے ہیں:

أَنَّ الطَّيِّبَ مَا لَا يَتَعَلَّقُ بِهِ حَقُّ الْعَبْرِ وَهُوَ الظَّاهِرُ، لِأَنَّ المُرَادَ بِمُحَضَّرِ الْمُحَرَّمِ فِيمَا ذَكَرَ الْمُحَرَّمُ لِدَاتِهِ الَّذِي لَا يَجِلُّ إِلَّا لِلْمُضْطَّرِّ، وَبَقِيَ الْمُحَرَّمُ لِعَارِضٍ فَتَعَيَّرَ بِنَائِهِ وَهُوَ مَا يَتَعَلَّقُ بِهِ حَقُّ الْعَبْرِ وَيُؤْخَذُ بِعَبْرٍ وَجْهِ صَحِيحٍ، وَيَخْرُجُ بِذَلِكَ الرِّبَا وَالرَّشْوَةُ وَالسُّحْتُ وَالْعَصَبُ وَالْغَشُّ وَالسَّرِقَةُ فَكُلُّ ذَلِكَ خَبِيثٌ، وَكَذَا مَا عَرَضَ لَهُ الْحَبْثُ بِتَغْيِيرِهِ كَالطَّعَامِ الْمُنْبِنِ.⁽⁵³⁾

"طیب سے مراد وہ اشیاء ہیں جن کے ساتھ کسی اور کا حق متعلق نہ ہو اس لئے کہ نص قرآنی نے جن اشیاء کو حرام کیا ہے ان کی حرمت تو ذاتی ہے اور اس لئے مضطر کے علاوہ کسی حالت میں کسی کے لئے ان کا استعمال درست نہیں اور ان کے علاوہ جن اشیاء کی حرمت اس شے کی حقیقت اور ذات میں نہیں پائی جاتی بلکہ باہر کے اسباب سے حرمت آتی ہے ان کی ممانعت "طیب" کہہ کر دی گئی ہے پس جو شے ناحق لی گئی اور صحیح طریقہ کار سے حاصل نہیں کی گئی بلکہ سود، رشوت، غصب، ملاوٹ اور چوری وغیرہ ناجائز طریقوں سے حاصل کی گئی ہو تو یہ "خبیث" ہے اور اس طرح اس میں خُبث تغیر کی وجہ سے آیا ہو جیسے سڑ کر بو آنا (تویہ بھی خبیث ہے)۔"

حاصل یہ کہ اگر حرمت کسی شے کی ذات میں ہو تو "حرام" ہے اور اگر خارج کی وجہ سے کسی شے میں حرمت آئی ہو تو "خبیث" ہے۔ مسلم معاشرے کا فرد اگر ان اساسی امور کا لحاظ کر کے کسبِ معاش کے لئے

جدوجہد کرے تو اس کی یہ کمائی معیشتِ صالحہ کے نام سے موسوم ہوگی۔ (54)

اسلامی نظامِ اقتصاد میں ایک فرد جس طرح کسبِ معاش میں مقتید ہے اسی طرح انفاقِ مال (مال) کو خرچ کرنا) کے سلسلے میں بھی بے لگام اور آزاد نہیں چنانچہ وہ اپنے مال کو نہ بے موقع اور بے محل اڑائے گا اور نہ ہی کم خرچ کی جگہ زیادہ خرچ کرے گا بلکہ اسراف اور تبذیر سے اپنے آپ کو بچائے گا۔ ارشادِ خداوندی ہے: ﴿وَكُلُوا وَاشْرَبُوا وَلَا تُسْرِفُوا إِنَّهُ لَا يُحِبُّ الْمُسْرِفِينَ﴾ (55)

"اور خوب کھاؤ اور پیو اور حد سے مت نکلو بے شک اللہ تعالیٰ پسند نہیں کرتے حد سے نکلنے والوں کو"۔

﴿وَلَا تُبْذِرْ تَبْذِيرًا إِنَّ الْمُبْذِرِينَ كَانُوا إِخْوَانَ الشَّيَاطِينِ﴾ (56) "اور (مال) کو بے موقع مت اڑانا (کیونکہ) بے شک بے موقع مال اڑانے والے شیطانوں کے بھائی بندے ہیں"۔

علامہ آلوسی [م 1240ھ] اسراف اور تبذیر کے مابین فرق کرتے ہوئے لکھتے ہیں:

أن الإسراف تجاوز في الكمية وهو جهل بمقادير الحقوق والتبذير تجاوز في موقع الحق وهو جهل بالكيفية وبمواقعها وكلاهما مذموم والثاني أدخل في الذم. (57)

"کمیت یعنی مقدارِ خرچ میں حد سے تجاوز کرنا" اسراف "ہے اور یہ عائد شدہ حقوق کی مقدار سے جہالت کا ثبوت ہے اور کیفیت یعنی مواقعِ خرچ میں حد سے تجاوز کرنا" تبذیر "ہے اور یہ صحیح مواقعِ خرچ سے نادان بننے کی دلیل ہے یہ دونوں مذموم ہیں بلکہ ثانی میں ذم زیادہ ہے۔"

الغرض ضرورت سے زیادہ اور بے جا مال اڑانا اسراف و تبذیر ہے اور یہ دونوں معیشتِ فاسدہ کی علامت ہے۔ اسراف اور تبذیر کی ضد تقصیر ہے، یہ بھی مذموم ہے۔ ان دونوں کے بین بین راستہ اختیار کرنا میانہ روی ہے اور وہی ممدوح ہے، اللہ تعالیٰ مومنوں کی صفات بیان کرتے ہوئے فرماتے ہیں:

﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾ (58) "اور وہ جب خرچ کرنے لگتے ہیں تو نہ فضول خرچی کرتے ہیں اور نہ تنگی کرتے ہیں اور ان کا خرچ کرنا اس (افراط اور تفریط) کا درمیانِ اعتدال پر ہوتا ہے"۔

امام رازیؒ [م ۶۰۶ھ] اسراف اور تقتیر کے بارے میں لکھتے ہیں:

وَذَكَرَ الْمُفْسِدُونَ فِي الْإِسْرَافِ وَالتَّقْتِيرِ وَجُوهَا: أَحَدَهَا: وَهُوَ الْأَقْوَى أَنَّهُ تَعَالَى وَصَفَهُم بِالْقَصْدِ
الَّذِي هُوَ بَيْنَ الْعُلُوِّ وَالتَّقْتِيرِ۔⁽⁵⁹⁾

”اسراف اور تقتیر کے متعلق مفسرین نے مختلف وجوہ بیان کی ہے، ان میں سے قوی تر یہ ہے کہ اللہ تعالیٰ نے ان (نیک بندوں) کو میانہ روی کے ساتھ موصوف کئے ہیں جو بے جا غلو اور بے محل بخل برتنے کے مابین ہے۔“

حاصل یہ کہ مسلم معاشرے کا کوئی بھی فرد کمانے اور خرچ کرنے میں قطعاً آزاد نہیں بلکہ اسلامی حدود و قیود کے اندر ہی تصرف کرے گا کیونکہ اگر ان حدود کی پابندی نہ کرے تو اس سے معیشت میں فساد آئے گا جو یا تو خود مالک مال کے لئے ضرر اور نقصان کا باعث ہو گا یا معاشرے کے دوسرے افراد کے لئے تکلیف اور نقصان کا سبب ہو گا اس کے برعکس سرمایہ دارانہ نظام معیشت میں کسب اور خرچ کی کھلی چھٹی ہے کوئی بھی فرد کسی قسم کی قید و حد کا پابند نہیں وہ جس طرح چاہے اور جہاں چاہے مال کما سکتا ہے اور جیسا چاہے جہاں چاہے خرچ کر سکتا ہے کیونکہ اس کی بنیاد ہی خود غرضی اور ذاتی منافع پر ہے، شخصی یا طبقاتی فوائد (Vested Interest) اس کی اولین ترجیح ہے اور اس میں کوئی بھی خدائی ضابطے یا اخلاقی اقدار کا پابند نہیں ہوتا اور نہ ہی ملتِ انسانیت اور دیگر طبقاتِ انسانی کے مفادات کو اپنا ذاتی مفاد اور ان کے نفع و ضرر کو اپنا نفع و ضرر سمجھتا ہے۔⁽⁶⁰⁾

فقہ اسلامی کے اثرات:

عصر حاضر کے تمام مادی طریقہ ہائے تمویل خدائی ضابطوں اور حدود و قیود سے عاری اور آزاد ہیں کیونکہ ان کی بنیادیں ہی صرف اپنے ذاتی فوائد کے جمع کرنے پر ہیں مثلاً مروّجہ بینکاری سسٹمز وغیرہ کے اکثر معاملات ”ربا“ (سود) پر مبنی ہیں خواہ بینک قرض دار ہو یا قرض خواہ، دونوں صورتوں میں سود پایا جاتا ہے۔ اس کے بالمقابل اسلامی مالیاتی نظام میں ایسے طرقِ تمویل ہیں جن کو اختیار کر کے مروّجہ بینکوں سے منسلک فوائد حاصل کئے جا سکتے ہیں مثلاً بعض اسلامی ملکوں میں قائم اسلامی بینکوں کی بنیاد مراحمہ، مضاربہ، مشارکہ، استصناع اور شرکت منہیۃ بالتملیک پر ہے جو کہ جائز اسلامی تمویل طریقے ہیں۔ عصر حاضر کے فقہاء نے مروّجہ بینکاری کا جائزہ لے کر ان کے متبادل جائز اسلامی تمویل کے طریقوں

کو مروّج کرنے کی کوششیں کی ہیں چنانچہ "الموسوعة العلمية والعملية لإتحاد البنوك الإسلامية" ایک انسائیکلو پیڈیا تیار ہو چکی ہے جس میں مروّجہ بینکوں کے طریقوں کی وضاحت کی ہے اور پھر ہر ایک کی شرعی صورت نکال کر اس کو منطبق کرنے کا حل نکالا ہے۔⁽⁶¹⁾

حواشی وحوالہ جات

- 1: مرتضیٰ الزبیدی، محمد بن محمد بن عبدالرزاق [م ۱۲۰۵ھ]، تاج العروس من جواهر القاموس، ج ۳۰، ص ۳۳۳، دارالحدیث، سطن۔
- 2: ایضاً: ۳۰/۳۲۷، ۳۲۸۔
- 3: وهبه الزحيلي، وهبه بن مصطفى، الفقه الاسلامي وادلته، ۶/۳۸۱۸، دارالفکر، دمشق سطن۔
- 4: عثمانی، محمد تقی، مفتی، بحوث فی قضایا فقہیہ معاصرہ، ص ۷۷، دارالقلم، دمشق ۱۴۲۳ھ۔
- 5: ابن نجیم، زین الدین بن ابراہیم بن محمد [م ۹۷۰ھ]، البحر الرائق شرح کتزالذائق: ۵/۲۷۷، دارالکتب الاسلامی، سطن۔
- 6: ابن عابدین، محمد امین بن عمر [م ۱۲۲۵ھ]، ردالمحتار علی الدر المختار: ۳/۵۰۱، دارالفکر، بیروت ۱۴۱۲ھ۔
- 7: اکاسانی، ابو بکر بن مسعود، علاء الدین [م ۵۸۷ھ]، بدائع الصنائع فی ترتیب الشرائع: ۷/۳۸۵، دارالکتب العلمیہ، بیروت ۱۴۰۶ھ۔
- 8: ایضاً: ۲/۲۷۹۔
- 9: ابن نجیم، البحر الرائق شرح کتزالذائق: ۳/۱۶۹۔
- 10: ابن عابدین، محمد امین بن عمر، مجموعہ رسائل ابن عابدین: ۲/۱۵۲، داراحیاء التراث العربی، بیروت سطن۔
- 11: ابن خلدون، عبدالرحمن بن محمد بن محمد [م ۸۰۸ھ]، (مقدمہ ابن خلدون) دیوان المبتداء والخیر فی تاریخ العرب والبربر ومن عاصرهم من ذوی الشأن الاکبر: ۱/۳۷۹، دارالفکر، بیروت ۱۴۰۸ھ۔
- 12: چیمہ، غلام رسول، چودھری، اسلام کا معاشی نظام: ص ۱۵، علم و عرفان پبلشرز، لاہور ۲۰۰۷ء۔
- 13: عثمانی، محمد تقی، مفتی، اسلام اور جدید معیشت و تجارت: ص ۲۱، مکتبہ معارف القرآن، کراچی ۱۴۳۱ھ۔
- 14: غلام رسول چیمہ، اسلام کا معاشی نظام: ص ۱۵۔

15: عثمانی، محمد تقی، مفتی، تکملة فتح الملخص: 1/199، مکتبہ دارالعلوم کراچی، کراچی 2009ء۔

16: The New Encyclopedia of Britanica, vol:2, page:832, 5th edition USA2007

17: Comparative Economic System by William N.Loucks بحوالہ اسلام کا معاشی نظام، غلام رسول

چیمہ، ص 69۔

18: حمد حسن کمال، نظام معیشت اور اسلام: ص 53، طبیب پبلشرز، لاہور 2002ء۔

19: The New Encyclopedia of Britanica, vol: 2, page: 832, ibid

20: مفتی تقی عثمانی، تکملة فتح الملخص، ج 1، ص 201، حوالہ سابق۔

21: The New Encyclopedia of Britannica, vol: 10, page:962, ibid

22: غلام رسول چیمہ، اسلام کا معاشی نظام، ص 41، 42، حوالہ سابق۔

23: ایضاً، ص 43، حوالہ بالا۔

24: ایضاً، ص 44، حوالہ بالا۔

25: مفتی تقی عثمانی، اسلام اور جدید معیشت و تجارت، ص 34، 35، حوالہ سابق۔

26: المجمعة: 22۔

27: آل عمران: 185۔

28: الانفال: 28۔

29: مفتی تقی عثمانی، تکملة فتح الملخص، ج 1، ص 197، حوالہ سابق۔

30: القصص: 28۔

31: ظہر: 6۔

32: الزخرف: 85۔

33: الجاثية: 27۔

34: البقرة: 29۔

35: التوبة: 103۔

36: الذاریات: 51۔

37: الحديد: 7۔

- 38: مسلم بن الحجاج، ابوالحسن، القشیری [م ۲۶۱ھ]، صحیح مسلم، رقم الحدیث ۱۶۷۹، دراجیاء التراث العربی، بیروت سطن۔
- 39: الزلیعی، ابو محمد عبداللہ بن یوسف، جمال الدین [م ۶۲۷ھ]، نصب الرایۃ لأحادیث الھدایۃ، ج ۴، ص ۲۰۹، مؤسسۃ الریان، بیروت ۱۴۱۸ھ۔
- 40: اللھیشی، ابوالحسن علی بن ابی بکر، نور الدین [م ۸۰۷ھ]، مجمع الزوائد و منبع الفوائد، ج ۴، ص ۱۰۰، رقم الحدیث ۶۳۷۶، مکتبۃ القدسی، القاہرہ ۱۴۰۴ھ۔
- 41: السالوس، علی احمد، الدكتور، الاقتصاد الاسلامی والقضایا الفقھیۃ المعاصرۃ، ص ۳۶، دارالثقافۃ، الدوحۃ ۱۹۹۶ء۔
- 42: ابوداؤد، سلیمان بن الأشعث، البجستانی [م ۲۷۵ھ]، سنن أبی داود، ج ۳، ص ۷۸، رقم الحدیث ۳۳۷۷، مکتبۃ العصریۃ، بیروت سطن۔ ابن حنبل، احمد بن محمد بن حنبل، ابو عبداللہ الشیبانی [م ۲۴۱ھ]، مسند الامام أحمد بن حنبل، ج ۳۸، ص ۷۳، رقم الحدیث ۲۳۰۸۲، مؤسسۃ الرسالۃ، بیروت ۱۴۲۱ھ۔
- 43: ۱- محمد بن اسمعیل البخاری، صحیح البخاری، ج ۳، ص ۱۱۰، رقم الحدیث ۲۳۵۴، حوالہ سابق۔
- ۲- مسلم بن الحجاج القشیری، صحیح مسلم، ج ۳، ص ۱۱۹، رقم الحدیث ۱۵۲۶، حوالہ سابق۔
- 44: دكتور علی بن احمد السالوس، الاقتصاد الاسلامی والقضایا الفقھیۃ المعاصرۃ، ص ۴۶، حوالہ سابق۔
- 45: غفاری، نور محمد، ڈاکٹر، اسلام کا معاشی نظام، دیال سنگھ لائبریری ٹرسٹ، لاہور ۱۹۹۴ء۔
- 46: صدیقی، شجاعت علی، اسلام کا مالیاتی نظام، ص ۱۵۸، ۱۵۷، نیشنل بک فاؤنڈیشن، اسلام آباد ۲۰۱۱ء۔
- 47: کلیانوی، عمران الحق، ڈاکٹر، اسلام کا نظام کفالت (ایک تحقیقی جائزہ)، ص ۱۸۱، دارالاشاعت، کراچی ۲۰۰۳ء۔
- 48: ڈاکٹر نور محمد غفاری، اسلام کا معاشی نظام، ص ۲۵۷، ۲۵۸، حوالہ سابق۔
- 49: سیوہاری، حفظ الرحمن، مولانا، اسلام کا اقتصادی نظام، ص ۶۴، مکتبۃ رحمانیہ، لاہور سطن۔
- 50: البقرۃ: ۱۶۸۔
- 51: المائدۃ: ۸۸۔
- 52: المائدۃ: ۳۔
- 53: رشید رضا مصری، تفسیر القرآن الکریم (تفسیر المنار)، ج ۲، ص ۷۱، حوالہ سابق۔
- 54: سیوہاری، حفظ الرحمن، مولانا، اسلام کا اقتصادی نظام، ص ۶۷، حوالہ سابق۔
- 55: الاعراف: ۳۱۔
- 56: الاسراء: ۲۶، ۲۷۔

57: الأکوسی، محمود بن عبد اللہ، شہاب الدین [م ۱۲۷۰ھ]، روح المعانی فی تفسیر القرآن العظیم والسبع المثانی، ج ۸، ص ۶۲، دارالکتب العلمیہ، بیروت ۱۴۱۵ھ۔

58: الفرقان: ۲۵۔

59: فخر الدین الرازی، أبو عبد اللہ محمد بن عمر بن الحسن بن الحسن [م ۶۰۶ھ]، مفتاح الغیب (التفسیر الکبیر)، ج ۲۴، ص ۴۸۲، دار احیاء التراث العربی، بیروت ۱۴۲۰ھ۔

60: محمد طفیل، نقوش [رسول نمبر]، محمد اشرف خان، مولانا، رسول کے عہد کا اقتصادی و معاشی نظام، ج ۳، ص ۷۳۴، ادارہ فروغ اُردو، لاہور سطن۔

61: دکتور علی بن احمد السالوس، الاقتصاد الاسلامی والقضایا الفقهیة المعاصرة، ص ۹۶، حوالہ سابق۔